

செந்தமிழ் பாப்பாப் பாடல்கள்



பத்மா இளங்கோவன்

செந்தமிழ் பாப்பாப் பாடல்கள்

பத்மா இளங்கோவன்



நாவேந்தன் பதிப்பகம்
"மயூரன் இல்லம்"
இராமலிங்கம் வீதி,
திருநெல்வேலி கிழக்கு,
யாழ்ப்பாணம்.

**செந்தமிழ்
பாப்பாப் பாடல்கள்**

முதற் பதிப்பு : யூன் 2015

(C) பதிப்புரிமை : பத்மா இளங்கோவன்

வெளியீடு : நாவேந்தன் பதிப்பகம், யாழ்ப்பாணம்.

வெளியீட்டு எண் : 03

Senthtamil Paappa Paadalkal

First Edition : June 2015

(C) Author

Published by Naventhan Pathipagam

“Mayooran Illam”

Ramalingam Road

Thirunelvely East

Jaffna.


Tel. : 0779670812

Printerd by Sri Maruthi Printers

555, Navalar Road, Jaffna.

செந்தமிழ்
பாப்பாப் பாடல்கள்

புதுமாதா இளங்கோவன்



புங்கையூர் சிவன்

நான் வணங்கும் கோவில்
நல்ல சிவன் கோவில்
மீனாட்சி சுந்தர னார்
தான் ஆளும் கோவில்,

ஆறு வேளைப் பூசை
அனு தினமும் நடக்கும்
அடித்திடும் மணி ஓசை
அன்பர் காதில் இனிக்கும்,

அடுக்கு மாடிக் கோபுரம்
அழகாய் எழுந்து நிற்கும்
அடுக்கு அடுக்குத் தீபங்கள்
அடியார் நெஞ்சை உருக்கும்,

கனக்க பூவும் கொண்டு
காலை மாலை செல்வேன்
கல்வி செல்வம் வேண்டி
கடவுள் பாதம் தொழுவேன்,

புங்கை ஊர் தன்னில்
பொலியும் சிவன் கோவில்
எங்கு இருந்த போதும்
எண்ண வைக்கும் கோவில்..!



பாலர் நேசன் யேசு

பாலர் நாங்கள் கூடுவோம்
பாலன் புகழ் கூறுவோம்
புனிதன் நாமம் போற்றுவோம்
புதிய இசை பாடுவோம்,

பாலர் நேசன் யேசு
பாதை வழி பேசு
கவலை நமக்குத் தூசு
கழுவ வேண்டும் மாசு,

உன்னைப் போல எண்ணி
உயிரை எல்லாம் நேசி
கல்வி செல்வம் வேண்டி
கர்த்தரைத் தான் யாசி,

பெற்ற வரை மதிப்போம்
பெருமை களைச் சேர்ப்போம்
கற்ற வழி செல்வோம்
கலைகள் பல வளர்ப்போம்..!



அன்பே கடவுள்

அல்லா புத்தர் சிவன் யேசு
என்றே கடவுள் பல இருந்தும்
எல்லார் வழியும் ஒன்றே யாம்
அன்பே கடவுள் அறிவோம் நாம்..!

சின்னப் பாவை

சின்னச் சின்னப் பாவை
சிரிக்கும் நல்ல பாவை
வண்ணக் கையை நீட்டி
வடிவாய் என்னை அழைக்கும்,

கண்ணைச் சிமிட்டிக் காட்டும்
காலைத் தூக்கி நடக்கும்
ஆடச் சொன்னால் ஆடும்
அழகிய சின்னப் பாவை,

ரோசா என்ற பேரு
நானே வைத்தேன் பாரு
எனக்கு நல்ல தோழி
இந்தப் பாவை தானே..!





புதுச்சட்டை

அழகிய புதிய சட்டையே
அம்மா தைத்துத் தந்தாவே
அணிந்து அழகு பார்த்தேனே
அம்மா அள்ளி அணைத்தாவே,

அப்பா வந்து பார்த்தாரே
அசந்து போய் நின்றாரே
அள்ளி முத்தம் தந்தாரே
அழகிய குட்டி என்றாரே,

எந்தன் புதிய சட்டையை
எனது தோழியர் யாவர்க்கும்
அணிந்து சென்று காட்டுவேன்
அன்பாய்ப் பேசி மகிழ்வேன்..!



உதைபந்து

வட்ட வட்டப் பந்து
வடி வான பந்து
கிட்டு மாமா தந்த
கறுப்பு வெள்ளைப் பந்து,

எட்ட எட்ட போயும்
கிட்ட வந்து சேரும்
துட்ட குணம் போக்கும்
தோழ மையைச் சேர்க்கும்,

வட்ட நிலாப் போல
வடிவில் அழகு தானே
தட்டி விளை யாட
தக்க நண்பன் இதுவே,

உலகக் கிண்ணம் பெறவே
உதைத்து நன்கு ஆடியே
வெற்றி கொண்டது பிரான்சு
வாழ்த்தி நின்றது 'பரிசு' ..!




பூந்தோட்டம்

எங்கள் வீட்டுப் பூந்தோட்டம்
எங்கும் நிறைய மலர்க்கூட்டம்
இங்கு தானே என்நாட்டம்
இதனால் இல்லை மனவாட்டம்,

வண்ண மலர் ரோசா
வாச முள்ள மல்லிகை
கண்ணைப் பறிக்கும் கடதாசி
காண இனிய கனகாம்பரம்,

சின்ன இதழ் முல்லை
சிவந்த அடுக்குச் செவ்வந்தி
என்னைத் தினம் இழுக்கும்
எழுந்து காலை போவேன்,

கொய்து மலர் வைப்பேன்
கூடம் அழகு சிறக்கும்
பார்த்து அம்மா ரசிப்பார்
பாவை நானும் மகிழ்வேன்..!




பழக கணினி

இந்த நாளின் அதிசயமே - இது
எமக்குக் கிடைத்த பொக்கிசமே
எதையும் கேட்டு அறியலாமே - இது
எளிதாய் விளக்கும் கணினியே,

விந்தை பல நுட்பங்களே - இது
விடை சொல்லும் கணத்திலே
வளர்ந்த நாடுகளின் அறிமுகமே - இது
வளரும் எமக்கு நற்கருவே,

இருந்த இடத்தில் கதைக்கலாமே - இதில்
எழுதி எங்கும் அனுப்பலாமே
சிறந்த வழிமுறை பலதுமே - இதில்
சேர்த்துள்ளார் மின்னலை தனிலே,

சின்ன வயது முதலே - நீர்
சிறந்து விளங்க வேணும்
என்ன விலை கொடுத்தும் - இதை
வாங்கிப் பழக வேணும்..!




கழகாரம்

இர வென்ன பக லென்ன
எப் போதும் இயங் கிடுமே
ஓய் வின்றி உறக்க மின்றி
ஓடி ஓடி உழைத் திடுமே,

கால நேரம் காட்டி நிற்கும்
கடமை களைச் செய்ய வைக்கும்
உல கத்தில் செயல் எல்லாம்
ஓழுங் காக இயங்க வைக்கும்,

கொஞ்சம் நாம் தூங்கி விட்டால்
கூவித் தான் எழுப்பி விடும்
தூாங் காமல் உழை என்று
தக்க நல்ல புத்தி சொல்லும்,

பன்னி ரெண்டு மணிக் குள்ளே
பக்குவ மாய்ச் சுற்றி வந்து
பகல் இரவு கணிக்க வைக்கும்
பாரில் பெரிய உழைப் பாளி..!






பாக்கு இடித்துப் போடும்
பொக்கை வாய் அழகு
பால் மணம் மாறா
பச்சை வாய் அழகு,

எட்டாமல் குளத் திருக்கும்
இனிய தாமரை அழகு
கிட்ட கொடி மணக்கும்
குண்டு மல்லிகை அழகு,

ஓடை நிலத்தருகே நன்கு
ஓங்கி வளரும் புல்பழகு
வாடைக் காற்றோடு வரும்
வண்ண முகில் அழகு,

குளிர் கொஞ்சம் மார்கழி
கொட்டும் பனி அழகு
தளிர் மீதுலாவும் வெண்
புறாக் கால் சிவப்பழகு,

கூடற்பனை நடுவே ஓடும்
குறுக்கு வழி அழகு
தேடிப் படிப்பதற்கு நல்ல
திருக்குறள் தான் அழகு..!



பனைமரம்


பனை மரமாம் பனை மரம்
பாரில் ஒரு நெடு மரம்
பாரி போல வாரித் தரும்
பெருமை மிக்க பனை மரம்,

பசியைப் போக்க பனம் பழம்
புழுக் கொடியல் கிழங்கு பூரான்
தாகம் தீர்க்கக் கருப் பணியும்
தேனைப் போல நூங்கும் உண்டு,

வீடு கட்ட மரம் சிலாகை
வேய நல்ல ஓலை தரும்
வேண்டும் விறகு தந்து உதவும்
வைரம் மிக்க பனை மரம்,

கடகம் பெட்டி சுள கென
கவின் பொருட்கள் தான் என
வித விதமாய்ப் பயன் தரும்
விந்தை யான ஒரு மரம்,

கற்பக தருவாய் உர முடனே
காத்து நிற்கும் எம் மண்ணை
எக்கதி வரினும் எம் பனையை
என்றும் காப்பது எம் கடமை..!



வட்ட நிலா


வட்ட நிலா பாரடா
வானில் வலம் வருகுதே
எட்டிப் போய் தொட்டிடவே
எனக்கும் ஆசை பெருகுதே,

தீபன் வந்து பாரடா
தாங்க ஒளி வீசுதே
பாமா வந்து பாரடி
பால் நிலாப் பொழியுதே,

நீலக் கடல் நடுவிலே
நீந்தும் ஒளிப் படகென
அழகாய் அசைந்து வருகுதே
ஆசை அதனுள் தாவிட,

ஆம் ஸ்ரோங் என்பவர்
அழியாப் புகழ் பெற்றாரே
அழகு நிலா மீதிலே
அடி பதித்தார் முதலிலே,

அவர் நடந்த பாதையில்
அடுக்காய் முயற்சி நடக்குதே
தொடரும் ஆய்வு வெற்றியில்
தொடலாம் நாமும் நிலவினை..!



வண்ணப் பூக்கள்

வண்ண வண்ணப் பூக்கள்
வகை வகையாய்ப் பூக்கள்
எண்ண முடிய வில்லை
எங்கும் நிறை பூக்கள்,

மண்ணில் வசந்தம் வந்தால்
மலர்ந்து சிரிக்கும் பூக்கள்
கண்ணைப் பறிக்கும் அழகு
காண இனிய நிறங்கள்,

பட்டாம் பூச்சி பூவில்
பறந்து வந்து அமரும்
பருகும் தேனை நன்றாய்
பறந்து போகும் விரைவாய்,

பாடும் தேனீ கூட
பூவில் தேனைக் குடிக்கும்
கூடு கட்டி எமக்கு
குடிக்கத் தேனைக் கொடுக்கும்,

மண்ணை அழகு செய்யும்
மலர்ந்து வாசம் வீசும்
வணக்கத் திற்கும் வருமே
வாழ்த்த உதவும் பூக்கள்..!



எங்கள் ஆசிரியர்

எங்கள் ஆசிரியர் நல்லவர்
எங்களில் அன்பு கொண்டவர்
எளிதாய் விளக்கம் தருவதிலே
என்றும் அவரே வல்லவர்,

அம்மா போல அணைத்திடுவார்
ஆசை பொங்கப் பேசிடுவார்
வெளியே அழைத்துச் சென்றிடுவார்
வேடிக்கை பலவும் காட்டிடுவார்,

கதைகள் எமக்குச் சொல்லிடுவார்
கணக்கும் சொல்லித் தந்திடுவார்
பிழைகள் செய்தால் பொறுப்புடனே
பார்த்துத் திருத்தம் செய்திடுவார்,

ஆட்டம் பாட்டம் எல்லாமே
அன்பாய்ச் சொல்லித் தந்திடுவார்
கேட்டது சொல்லித் தருவாரே
கோபம் கொள்ளார் ஒரு போதும்,

நன்றாய்ப் படிக்க வேண்டுமென்பார்
நல்லது செய்யச் சொல்லிடுவார்
அன்பாய்ப் பழகுதல் நன்றென்பார்
அவர் சொற்கேட்டல் எமக்கின்பம்..!



|| நல்லதையே விரும்பு..! ||

பெற்றவர் சொற்களை என்றும்
பேணி நடக்க விரும்பு
கற்றிடக் குருவை நாடி
கல்வியைப் பெற்றிட விரும்பு,

கற்றவர் தம்மைச் சேர்ந்து
குணத்தினைத் தேட விரும்பு
மற்றவர் சொல்லை மதித்து
மேன்மையாய் வாழ விரும்பு,

கோபத்தை மெல்ல ஒதுக்கி
கனிவாய்ப் பேச விரும்பு
பாவ வழிகளை மறந்து
புனிதத் தொண்டை விரும்பு,

தோழமை கொண்டு பழகி
துன்பத்தை ஒழிக்க விரும்பு
வாழ்வில் இன்பம் எவர்க்கும்
வேண்டும் என்றே விரும்பு,

சொன்னதைச் செயலில் காட்டி
சொர்க்கத்தைக் காண விரும்பு
என்னரும் தோழா என்றும்
ஏழைக்கு உதவ விரும்பு..!



செங்கரும்பு

எங்கள் வீட்டு முற்றத்திலே
எழுந்து நிற்குது செங்கரும்பு
எவர்க்கும் ஆசை பெருகிடுமே

அழகும் சுவையும் தருகின்ற
இனிய கரும்பைப் போலேநாம்
இனிமை கொஞ்சப் பேசிட்டால்
என்றும் இன்பம் பொங்கிடுமே..!

சலசலத் தாடும் காற்றினிலே
சங்கீதம் பாடும் காதினிலே
கரும்புச் சோலையின் பேரழகு
கண்ணைப் பறிக்கும் ஓரழகே,

சுவைகளில் இனிப்பைத் தருகின்ற
சிறப்பைக் கொண்டது கரும்பாகும்
சீனி சர்க்கரை கற்கண்டாய்
சுவைத்து மகிழத் தந்திடுமே,

விழாக்கள் பூசைகள் வந்திட்டால்
விரும்பிக் கேட்பர் கரும்பினையே
வேண்டும் கரும்பைக் கொடுப்பதிலே
விருப்பம் தானே எங்களுக்கு,

அம்மன் கோவில் விழாவிற்கு
அள்ளிக் கொடுப்போம் கட்டாக
சின்னஞ் சிறுவர் சேர்ந்திட்டால்
சுவைப்போம் கரும்பை விருப்புடனே,



எங்கள் பாட்டி

பாட்டி எங்கள் பாட்டி
பாசம் நிறைந்த பாட்டி
கேட்க நல்ல கதைகள்
கூறும் எங்கள் பாட்டி,

கெட்டது கோபம் ஒழியென்றார்
கேட்டது கிடைக்கும் படியென்றார்
பாட்டி சொல் கேட்போமே
பாரில் உயர்வாய் வாழ்வோமே..!

ஒளவைப் பாட்டி சொன்னதை
அழகாய் எடுத்து விளக்குவார்
செவ்வை நெறிகள் இதுவென
சுட்டி எமக்குக் காட்டுவார்,

கரும்பு போல இனித்திடும்
கதைகள் பலவும் கூறுவார்
விரும்பி நாங்கள் கேட்டிட
வீரர் கதையும் கூறுவார்,

அம்மா அப்பா சொல்வதையே
ஏற்று நடக்க வேண்டுமென்றார்
எம்மால் இயன்ற உதவிகளை
எவர்க்கும் செய்தல் நன்றென்றார்,

நாடு சிறக்க வாழ்ந்திட்ட
நல்லவர் கதைகள் சொல்லிடுவார்
வீடும் நாடும் போற்றிடவே
வாழ்ந்திட வேண்டும் என்றிடுவார்,



|| மியா மியாப் பூனையார் ||

மியா மியாப் பூனையார்
மிக்க அழகுப் பூனையார்
மீனும் சோறும் தின்னுவார்
மீசைக் காரப் பூனையார்,

மரத்தின் மேல் ஏறுவார்
மெல்லக் குதித்து இறங்குவார்
குரங்கு போலும் தாவுவார்
குழந்தை போலும் கத்துவார்,


கண் இரண்டும் வட்டமாம்
கடும் இருட்டில் மின்னுமாம்
நான் வளர்க்கும் பூனையார்
நல்ல வெள்ளைப் பூனையார்,

கோபம் வந்தால் கீறுவார்
கொதியில் நகத்தால் கீறுவார்
பதுங்கி எழுந்து பாய்வதில்
புலிக்குத் தம்பி அவரல்லோ..!

சின்னக் காதை ஆட்டியே
சிறிய அசைவும் கேட்பாரே
மின்னல் போலத் தாவியே
மடக்கி இரை புசிப்பாரே,

பாலை விரும்பிக் குடிப்பாரே
பதுங்கி எலியைப் பிடிப்பாரே
பஞ்சு போல மென்மையே
பார்க்க ஆசை பெருகுமே,

வந்து காலை நக்குவார்
வாலைச் சுழற்றிக் குந்துவார்
பந்தை உருட்டி ஓடுவார்
பக்கம் வந்தே தூங்குவார்,



|| அம்மா சொன்ன சொல் ||

அம்மா எந்தன் அம்மா
அன்பு நிறைந்த அம்மா
அள்ளி என்னை அணைத்து
ஆசை முத்தம் தருவா,

சோறும் கறியும் சுவையாய்
சமைத்தே உண்ணத் தருவா
சின்னக் கதைகள் சொல்லியே
சிறந்த வழிகள் காட்டுவா,

அழகாய்ச சட்டை தைத்து
அணிந்தே அழகு பார்ப்பா
ஆசை யுடனே பள்ளிக்கு
என்னை அழைத்துச் செல்வா,

அப்பா அடிக்க வந்தால்
ஓடி வந்து தடுப்பா
என்ன பிழை செய்தான்
எனது பிள்ளை என்பா ,

தவறு ஏதும் செய்தால்
தடியை எடுக்க மாட்டா
தயவாய் எனக்குச் சொல்லி
திருந்தி நடக்க வைப்பா,

குறும்புத் தனங்கள் செய்தால்
கூட இருந்து ரசிப்பா
பொறுப் புடனே பொறுமையும்
பேண வேண்டும் என்பா,

கல்வி கற்றுத் தேர்ந்து
கலைகள் பலவும் தெரிந்து
உலகம் போற்ற உயர்ந்தால்
உண்மை இன்பம் என்பா,

எந்தன் ஆசை அம்மா
எனக்குச் சொன்ன சொல்லை
அன்புத் தோழர் நீங்களும்
ஏற்றால் இன்பம் தானே..!



¶ பள்ளி செல்வோம்..! ¶

பள்ளி செல்வோம் தோழரே நாளை உயர்ந்த மனிதனாய்
படிக்கச் செல்வோம் நாங்களே நல்ல பணிகள் செய்திட
துள்ளி ஓடித் தோழரே வேளை இதுவே கற்றிட
தேடிச் செல்வோம் பள்ளியே, விரைந்து செல்வோம் பள்ளியே,

ஆடிப் பாடி ஆசையாய்
அன்புத் தோழர் நாங்களே
கூடி ஒன்றாய்க் கற்கவே
கூடும் இடம் பள்ளியே,

அன்பு நிறைந்த ஆசிரியர்
அணைத்து நிற்கும் தோழர்கள்
என்றும் நெஞ்சில் நிறைகின்ற
இனிய பள்ளி மறப்போமா..?

பந்து அடித்து ஆடுவோம்
பாய்ந்து குதித்து ஓடுவோம்
வந்து ஒன்றாய்க் கூடுவோம்
வகுப்பில் அறிவைத் தேடுவோம்,

வகுப்பு அறையில் ஆசிரியர்
விளக்கி வைக்கும் பாடங்கள்
அகத் திரையில் எங்களுக்கு
அழிந் திடாத ஓவியமே,

ஆசிரியர் சொல் மதித்து
அறிவினையே நாம் பெற்று
காசினியே வாழ்த்தி நிற்க
கற்போமே பள்ளி சென்று,



குட்டித் தம்பியின் கொஞ்சு தம்பி

அக்கா மூவர் எங்களுக்கு
அன்புத் தம்பி ஏகன்தான்
தேன் போலே எங்களுக்கு
தினம் தம்பி இனிக்கின்றான்,

அழகுத் தமிழை எங்களைப்போல்
ஆசைத் தம்பி கதைத்திடவே
அவலம் கொள்வதும் ஏன்தானோ
அகதி வாழ்வின் நிலைதானோ..!

அக்கா என்றே அழைத்திடுவான்
அணைத்து முத்தம் தந்திடுவான்
பக்கம் வந்தே கூத்துக்கள்
பலவும் காட்டி மகிழ்கின்றான்,

புத்தகம் எடுத்து நான்படித்தால்
பறந்தே தானும் வந்திடுவான்
சித்திரம் நன்றாய்க் கீறிடுவான்
சிங்கார மாகப் பாடுகின்றான்,

கண்ணை சிமிட்டி கையைக்காட்டி
கனக்கக் கதைகள் சொல்கின்றான்
பிரெஞ்சும் தமிழும் கலந்தெடுத்து
பெரிதாய் விளக்கம் தருகின்றான்,

அக்கா இங்கேவா என்பான்
அன்பாய் இனிப்புத்தா என்பான்
இனிப்பு இல்லை போ என்றால்
ஏனோ சினந்து போகின்றான்,



எந்த நிறமும் ஏற்றம் தான்..!

செம்மஞ்சள் நிறத்தொரு நாய் - எங்கள்
சிறிய வீட்டில் வளருது
'சிந்தா' என்று அழைப்போம்- அது
செல்லமாய் ஓடி வரும்,

குட்டிகள் போட்டது சிந்தா - கன்னங்
கறுப்பு நிறத்தொரு குட்டி
கட்டிச் சந்தனம்போலொரு குட்டி - வெள்ளைக்
கொக்கு நிறத்தொரு குட்டி,

எந்த நிறம் ஆயினும் - அவை
ஏற்றம் தான் சிந்தாவுக்கு
இந்த நிறம் வேண்டாமென - அது
எப்போதும் கழிப்ப தில்லை,

வெள்ளைக் குட்டியைக் கேட்டாள் - மல்லிகா
விரும்பிக் கொடுத்தாள் அம்மா
உள்ளம் விரும்பிக் கொடுத்தோம் - அன்று
உத்தமனோடு சந்தனக் குட்டி,

சிந்தாவின் குட்டி 'சோலோ'
வந்து காலை நக்கும்
குந்தி இருக்கும் கட்டிலில்
கண்ணை மூடித் தூங்கும்,

கன்னங் கறுத்த குட்டி - என்
கவலை போக்கும் சின்னக்குட்டி
என்ன விலை கொடுத்தாலும் - அதை
எவர்க்கும் கொடுக்க மாட்டேன்..!

பரிசு






அப்பா தந்த புத்தகம்
அழகான புத்தகம்
நல்ல கதைகள் சொல்லுது
என்னைப் பாட வைக்குது,

எனக்கு நல்ல பரிசென்று
அம்மா மெல்லச் சொன்னாவே
தம்பி தனக்கும் கேட்டானே
தாத்தா வாங்கிக் கொடுத்தாரே,

சின்னஞ் சிறுவர் நாங்களும்
சிரித்து மகிழ்ந்து படித்திட
தங்க மான புத்தகம்
நமக்குக் கிடைத்த 'பரிசன்றோ'..!



பாடு பாப்பா பாடு

பாப்பா நீங்கள் படித்திடவே
பாட்டுக்கள் உண்டு நிறைவாக
சோக்காய் நீங்கள் பாடிடலாம்
சுட்டித் தனமாய் ஆடிடலாம்,

பாட்டில் அறிவைத் தேடிடலாம்
பண்பாய் வாழப் பழகிடலாம்
ஏட்டில் உள்ளதைக் கற்றிட்டால்
என்றும் இன்பம் பெற்றிடலாம்,

பாட்டி கதைகள் கேட்பதைப்போல்
பாட்டும் கதைகள் சொல்லிடுமே
படித்து நீங்கள் இன்புற்றால்
பெறுவோம் மகிழ்வை நாங்களுமே..!



செந்தமிழ் பாப்பாய் பாடல்கள்

பாலர் கல்வியில் விசேட பயிற்சி பெற்ற
முன்னாள் ஆசிரியரான பத்மா
இளங்கோவன் கல்லூரிக் காலம்முதல்
இலக்கிய வாஞ்சையுடன்
எழுத்துத் துறையில் ஈடுபட்டு வருபவர்.



கவிதை, கட்டுரை, சிறுகதை பல இவர்
படைத்திருப்பினும் இவரது, குழந்தைகள் -
சிறுவர்களுக்கான படைப்புகள் கவனத்திற்
கொள்ளத்தக்கன. பாராட்டுப்பெற்றவை.

'பரிசு' என்ற சிறுவர் சஞ்சிகையைப்
பிரான்ஸ் நாட்டிலிருந்து வெளியிட்டவர்.

தமிழ்நாடு கு. சின்னப்பாரதி இலக்கிய
அறக்கட்டளையின் சிறுவர்
இலக்கியத்திற்கான (2012) விருது பெற்றவர்.

சிறுவர் இலக்கிய வரிசையில் பத்மா
இளங்கோவன் அவர்களின்
ஏழாவது நூலாக இந்நூல் வெளிவருகின்றது.

- எம். மயூரன்
(பதிப்பாளர்)

விலை ரூபா: 370.00